

ምዕራፍ 10

ነፍሴ ሕይወቴን ሰለቸቻት፤ የጎዘን እንጉርጉርዬን እለቀዋለሁ፤ በነፍሴም ምሬት እናገራለሁ።

2 ፤ እግዚአብሔርን እንዲህ እለዋለሁ። አትፍረድብኝ፤ የምትከራከረኝ ለምን እንደ ሆነ ንገረኝ።

3 ፤ ልታስጨንቅና የእጅህን ሥራ ልትንቅ የኃጥአንን ምክር ልታበራ በአንተ ዘንድ መልካም ነውን?

4 ፤ በውኑ የሥጋ ዓይን አለህን? ወይስ ሰው እንደሚያይ ታያለህን?

5 ፤

6 ፤ ወይስ ክፋቴን ትፈላለግ ዘንድ፥ ኃጢአቴንም ትመረምር ዘንድ፥ ዘመንህ እንደ ሰው ዘመን ነውን? ወይስ ዓመታትህ እንደ ሰው ዓመታት ናቸውን?

7 ፤ ከዚህም በላይ በደለኛ እንዳልሆንሁ፥ ከእጅህም የሚያድን እንደሌለ አንተ ታውቃለህ።

8 ፤ እጅህ ለወሰኸኝ ሠራቸኝም፤ ከዚያም በኋላ ዞረህ ታጠፋኝ ዘንድ ፈለግህ።

9 ፤ እንደ ጭቃ አድርገህ እንደ ለወሰኸኝ አስብ፤ ወደ ትቢያም ትመልሰኛለህን?

10 ፤ በውኑ እንደ ወተት አላፈሰሰኸኝምን? እንደ እርጎስ አላረጋኸኝምን?

11 ፤ ቁርበትና ሥጋ አለበሰኸኝ፥ በአጥንትና በጅማትም አጠንከርኸኝ።

12 ፤ ሕይወትና ቸርነት አደረግህልኝ፤ መጐብኘትህም መንፈሴን ጠበቀኸኝ።

13 ፤ እነዚህንም ነገሮች በልብህ ውስጥ ሰወርህ። ይህ ሁሉ በአሳብህ እንዳለ አውቃለሁ።

14 ፤ ኃጢአት ብሠራ አንተ ትመለከተኛለህ፤ ከኃጢአቴም ንጹሕ አታደርገኝም።

15 ፤ በደለኛ ብሆን ወዮልኝ፤ ጻድቅም ብሆን ራሴን አላነሣም፤ ጉስቀኝን ተሞልቻለሁ፥ መከራዬንም ተመልክቻለሁ።

16 ፤ ራሴም ከፍ ከፍ ቢል እንደ አንበሳ ታድነኛለህ፤ ተመልሰህም ድንቅ ነገር ታድርግብኛለህ

17 ፤ ምስክሮችህን ታድስብኛለህ፤ ቀኅጣህንም ታበዛብኛለህ፤ ጭፍራ በጭፍራ ላይ ትጨምርብኛለህ።

18 ፤ ስለ ምን ከማኅፀን አወጣኸኝ? ዓይን ሳያየኝ ምነው በሞትሁ።

19 ፤ እንዳልነበረ በሆንሁ፤ ከማኅፀንም ወደ መቃብር በወሰዱኝ።

20 ፤ የሕይወቴ ዘመን ጥቂት አይደለምን?

21 ፤ ወደማልመለስበት ስፍራ፥ ወደ ጨለማና ወደ ሞት ጥላ ምድር፥

22 ፤ እንደ ጨለማም ወደ ጨለመች፥ ሥርዓትም ወደሌለባት ወደ ሞት ጥላ፥ ብርሃንዋም እንደ ጨለማ ወደ ሆነ ምድር ሳልሄድ፥ ጥቂት እጽናና ዘንድ ተወኝ፥ ልቀቀኝም።